

26 ta' Awissu, 1998

Imħallef:-

Onor. Vincent DeGaetano LL.D.

Il-Pulizija

versus

Carmel Degiorgio

Ordinanza dwar il-Mediċini Perikolużi - Pussess mhux għall-Użu Esklussiv

F'kaz ta' pussess ta' droga f'ċirkostanzi tali li juru li ma kinitx għall-uzu esklussiv ta' persuna, il-posizzjoni legali hija ċara; il-Qorti trid tkun sodisfatta lil hinn minn kull dubbju ddetat mir-raguni u a bazi tal-provi li jingabu mill-prosekuzzjoni li l-pussess tad-droga in kwistjoni ma kienx għall-uzu esklussiv (jigifieri għall-uzu biss) tal-pussessur. Prova ossia ċirkostanza waħda f'dan ir-rigward tista', skond iċ-ċirkostanzi tal-kaz, tkun bizzejjed.

Il-Qorti:-

Rat l-imputazzjonijiet miġjuba mill-Pulizija Esekuttiva kontra Carmel Degiorgio talli f'dawn il-Gżejjer fl-14 ta' Novembru, 1995, u t-tliet xhur ta' qabel: (1) kellu fil-pussess tiegħu r-raża mehuda mill-pjanta Cannabis, jew xi preparazzjonijiet li jkollhom bħala bażi din ir-raża, u dan bi ksur ta' l-artikolu 8 (a) tal-Kap. 101 tal-Liġijiet ta' Malta; ukoll talli (2) fl-istess żmien u ċirkostanzi kien fil-pussess ta' din id-droga f'ċirkostanzi tali li juru li din id-droga ma kinitx għall-uzu esklussiv tiegħu;

Rat is-sentenza tal-Qorti tal-Maġistrati (Malta) tas-7 ta' Ottubru, 1997 li permezz tagħha dik il-Qorti sabet lill-imsemmi Carmel Degiorgio hati skond l-imputazzjonijiet kollha dedotti kontra tiegħu (bl-assorbiment tat-tieni imputazzjoni fl-ewwel waħda), ikkundannatu għall-piena ta' prigunerija għal żmien sitt (6) xhur kif ukoll għal multa ta' mitejn lira Maltija (Lm200); dik il-Qorti ordnat ukoll id-distruzzjoni tad-droga esebita a kura tar-Registratur tal-Qorti;

Rat ir-rikors ta' appell ta' l-imsemmi Carmel Degiorgio, minnu pprezentat fis-17 ta' Ottubru, 1997, li permezz tieghu talab ir-riforma ta' l-imsemmija sentenza;

Rat l-atti kollha tal-kawża; semghet lid-difensuri tal-partijiet; ikkunsidrat:

L-appellant qiegħed jappella minn dik il-parti tas-sentenza fejn l-Ewwel Qorti sabet li l-pussess in kwistjoni ma kienx għall-użu esklussiv tieghu. Aktar speċifikament hu jilmenta li kienet il-prosekuzzjoni li kellha tipprova, sal-gard rikjest mill-igi, li dak il-pussess ma kienx għall-użu esklussiv tieghu. Hu jkompli jfisser, fir-rikors tieghu, li l-Ewwel Qorti qabdet ma' fatt wiehed u eżaminatu *in vacuo* u mhux fl-assjem tal-provi kollha, u b'mod partikolari li l-Ewwel Qorti skartat dawk il-provi li kienu juru li d-droga misjuba kienet għall-użu personali (*recte*: esklussiv) tieghu;

Din il-Qorti eżaminat il-provi kollha u qrat bir-reqqa anke s-sentenza appellata. Għandu jingħad mill-ewwel li f'ebda hin l-Ewwel Qorti ma spustat l-oneru tal-prova fuq l-appellant, allura imputat, jew għamlet xi esposizzjoni erronea tal-igi. Il-posizzjoni legali hi ċara: il-Qorti trid tkun sodisfatta lil hinn minn kull dubbju ddetat mir-raġuni u a bażi tal-provi li jingabu mill-prosekuzzjoni li l-pussess tad-droga in kwistjoni ma kienx għall-użu esklussiv (jigifieri għall-użu biss) tal-pussessur. Prova ossia ċirkostanza waħda f'dan ir-rigward tista', skond iċ-ċirkostanzi tal-każ, tkun biżżejjed. L-Ewwel Qorti tat importanza partikolari lil żewġ biċċiet karti - proprjament waħda biċċa kartonċina żgħira u l-oħra biċċa żgħira minn xi paġna ta' djarju - li fuqhom kien hemm dak li jidhru li huma laqmijiet u hdejn kull laqam ċifra ta' flus fl-liri (26, 10, 10 u 10 liri fuq karta minnhom u 25,10 u 10 liri fuq il-biċċa karta l-oħra). Fuq waħda minn dawn il-karti wiehed mil-laqmijiet jew

isem hu indeċifrabbli għax gie ingassat bil-linka. Skond ir-repert tal-pulizija li għamlu l-perkwizzzjoni, dawn il-biċċiet karti nstabu fuq jew għewwa komodina fil-kamra tas-sodda fejn instab ukoll pakkett lubretti Gizeh blu (ara r-relazzjoni ta' Dott. Anthony Abela Medici). Meta gie interrogat mill-pulizija u mistoqsi speċifikament dwar dawn il-biċċiet karti, l-appellant kien wiegħeb hekk:

“Mitlub nispjega l-kitba u n-numri li hemm miktubin fuq il-karti li sabu l-pulizija *gol-wallet* ngħid li dawn ifissru l-ammont kemm kont pejjipt, peress li l-Alġerin kien qalli li kull sigarett b'din id-droga jiswa Lm1. Dwar il-kliem Payay, Toto u Seden ngħid li dawn ktibthom jien biex inkun naf kemm pejjipt minn kull biċċa”;

Kif tajjeb osservat l-Ewwel Qorti din l-ispjegazzjoni - li hi l-unika spjegazzjoni li ta l-appellant - ma tagħmel assolutament ebda sens meta wiegħed iqis li, skond l-appellant fl-istqarrija tiegħu, ir-raża in kwistjoni hu kien kisibha b'xejn, ossia mingħajr ma hallas flus. Fiċ-ċirkostanzi l-Ewwel Qorti setgħet legalment u raġonevolment tikkonkludi li dik il-kitba kienet tindika d-destinatarji tad-droga, u dan minkejja l-ammont relattivament żgħir (10.0102 grammi) ta' raża misjuba. Il-fatt li kien hemm provi ohra indikattivi ta' użu tad-droga da parti ta' l-appellant ma jfissirx neċessarjament, kif donnu qed jippretendi l-appellant, li dawn iġibu fix-xejn il-prova li d-droga ma kinitx għall-użu esklussiv tal-pussessur;

Għall-motivi premissi tiegħad l-appell u tikkonferma s-sentenza appellata.